

“Azad Zəngilanın bərpası sürətlə gedir”



“Zəngilan rayonunun işğaldan azad olunması Azərbaycan Ordusunun ikinci Qarabağ müharibəsindəki uğurlarından biri olub. Rayonun Havalı, Zərnəli, Məmmədbəyli, Həkəri, Şərifan, Birinci Muğanlı və Zəngilan şəhərinin azad edilməsi Azərbaycan Silahlı Qüvvələrinin əməliyyat hazırlığı və strateji üstünlüyünü nümayiş etdirdi. Bu qələbə həm də bölgədə sülhün və təhlükəsizliyin bərpasına əhəmiyyətli töhfə verdi. Oktyabrın 20-də Azərbaycan Prezidenti İlham Əliyev xalqa növbəti müraciətində Zəngilan rayonunun işğaldan azad edildiyini elan etdi. Nəticədə Zəngilan şəhəri, rayonun 4 qəsəbəsi və 49 kəndi düşmən işğalından xilas olunaraq azad edildi və ərazilərə Azərbaycanın ümumi bayrağı ucaldıldı. Zəngilan döyüşləri İkinci Qarabağ müharibəsi zamanı Azərbaycan Ordusunun qələbəsi ilə nəticələnən ən uğurlu Arazboyu əməliyyatlarından biri kimi tarixə düşdü”. Bu sözləri SİA-ya açıqlamasında Milli Məclisin deputatı Kamran Bayramov deyib.

K.Bayramov qeyd edib ki, Zəngilanın işğaldan azad olunması 132 kilometr Azərbaycan-İran sərhədinin tam bərpasını təmin edib və bir sıra hərbi-strateji üstünlüklər yaradıb: “İranla sərhəd nəzarətə götürülməklə düşmənin İrana çıxışı bağlanıb, Ermənistanla hərbi və humanitar yüklərin çatdırılmasının qarşısı alınıb. Eyni zamanda, Qubadlı mühasirəyə alınıb qısa zamanda azad edilib, Zəngəzur bölgəsi tam nəzarətə götürülüb. Beləliklə, Azərbaycan Ordusu İrəvan-Gorus-Laçın-Şuşa-Xankəndi yoluna nəzarət etmək imkanına malik olub. Hərbi ekspertlər vurğulayırlar ki, Zəngilanın azad olunması Qarabağın taleyinin həllində həlledici rol oynayıb, çünki bu əməliyyatla həm Vardenis-Ağdərə, Stok-Kəlbəcər yolları, həm də İrəvan-Gorus-Laçın-Şuşa-Xankəndi yolunun bir hissəsi Ermənistan tərəfindən gələn hərbi və qida yükünün qarşısını almağa imkan verib”.

Deputat bildirib ki, 2020-ci il noyabrın 26-da “Zəngilanın azad olunmasına görə” medallı təsis edildi. Müzəffər Ali Baş Komandan, Prezident İlham Əliyevin sərəncamları ilə Zəngilan rayonunun işğaldan azad edilməsi uğrunda aparılmış döyüş əməliyyatlarında iştirak edərək şəxsi igidlik və şücaət nümayiş etdirmiş Azərbaycan Respublikası Silahlı Qüvvələrinin 6974 hərbi qulluqçusu “Zəngilanın azad olunmasına görə” medallı ilə təltif olunmuşdur. Prezident İlham Əliyevin 31 iyul 2023-cü il tarixli Sərəncamı ilə Azərbaycan Respublikasının işğaldan azad edilmiş əraziləri üzrə şəhər günləri təsis edilmişdir. Sözügedən Sərəncama əsasən 20 oktyabr Zəngilan şəhəri günü kimi müəyyən olub.

K.Bayramov qeyd edib ki, Zəngilan rayonu bu gün yeni inkişaf dövrünü yaşayır və bərpa-quruculuq işləri sürətlə davam edir. İlk pilot layihə Ağalı kəndində icra olunub və

əhalinin köçürülməsi Böyük Qayıdışın ilk mərhələsini təşkil edib. Ağalı ağıllı kəndi bu gün dünyanın ən müasir kəndlərindən biri sayılır, burada məşğulluq, məktəb, bağça, tibb məntəqəsi və bütün sosial xidmətlər - “ASAN”, “DOST”, kiçik və orta biznesə dəstək xidmətləri mövcuddur.

Qarabağın “yaşıl enerji” zonasına çevrilməsi prosesində Zəngilanın xüsusi rolu var. Zəngilanda günəş enerjisinin böyük potensialı var. Bu şəhərin Baş planı artıq təsdiq edilib, infraqurultura böyük vəsait ayrılıb və bir neçə yaşayış layihəsi icra edilməkdədir. Horadiz-Zəngilan-Ağbend dəmir yolunun inşasının böyük strateji əhəmiyyəti var. Bu dəmir yolu azad edilmiş torpaqlara həm vətəndaşların gəlməsi, həm də yüklərin daşınması üçün böyük əhəmiyyətə malik olacaq. Buradan dəmir və avtomobil yolları da keçəcək və Naxçıvana yol açılacaq. Zəngilan-Horadiz avtomobil yolu strateji əhəmiyyəti ilə seçilir. Zəngilan nəqliyyat dəhlizləri üzərində yerləşir və ona görə Zəngilan Beynəlxalq Hava Limanının inşası da bu bölgənin inkişafı baxımından mühüm faktor olmuşdur. Zəngilan Beynəlxalq Hava Limanı işğaldan azad olunan ərazilərdə Füzulidəki hava limanından sonra istifadəyə verilən beynəlxalq statuslu ikinci aeroportudur. Zəngilanda həyata keçirilən önəmli layihələrdən biri də Heydər Əliyev Fondu tərəfindən icra olunub. Zəngilan məscidinin bərpası ilə bilavasitə Fond məşğul olub. İşğal dövründə ermənilər tərəfindən xalqımıza məxsus olan milli-mənəvi dəyərlərin erməniləşdirilməsinə cəhd göstərilib. Buna nail olmadıqda isə onları dağıdıb, təhqir ediblər. Konservasiya olunan tarixi məscidin yanında yeni məscid inşa edilib. Yeni məscid binası düzbucaqlı plan quruluşlu, iki minarəli və üç nefli olaraq layihələndirilib. Məscid binasında 220 və 100 nəfərlik ibadət zalları yaradılıb. Zəngilanda təkə pilot yaşayış layihəsi deyil, həmçinin pilot kənd təsərrüfatı layihəsi həyata keçirilir. “Dost Aqropark” adlanan bu layihə Azərbaycan və Türkiyə şirkətlərinin birgə müəssisəsidir və həmin aqropark artıq fəaliyyətdədir.

K.Bayramov əlavə edib ki, Zəngilanın azad olunmasından sonra həyata keçirilən genişmiqyaslı bərpa və inkişaf layihələri rayonun strateji, iqtisadi və sosial əhəmiyyətini artırır. Nəqliyyat və enerji infraqurulturunun yaradılması bölgənin dayanıqlı inkişafını təmin edir, beynəlxalq əlaqələr və ticarət üçün əlverişli şərait yaradır. Eyni zamanda, mədəni və dini irsin bərpası, pilot yaşayış və aqropark layihələrinin icrası yerli əhalinin həyat səviyyəsini yüksəldir və bölgənin gələcək nəsillər üçün firavan məkan olmasına zəmin hazırlayır. Zəngilan həm regionun təhlükəsizliyi, həm də iqtisadi və sosial inkişafı baxımından nümunəvi modelə çevrilmişdir”.

Səbinə Hüseynli